

Врз основа на член 22 став 1 од Законот за спречување корупцијата и судирот на интереси („Службен весник на Република Македонија“ бр. 12/19), член 40 став 4 од Деловникот за работа на Државната комисија за спречување на корупцијата, постапувајќи по предмет оформлен по пријава поднесена од непознат подносител, Државната комисија за спречување на корупцијата (во натамошниот текст ДКСК), на 93 -та седница, одржана на 29.09.2023 година ја донесе следната

### ОДЛУКА

Постапката по предметот бр.09-718/1 од 03.02.2022 година, оформлен по доставена пријава против -----, директор на ОУ ----- Скопје и -----, директор на ЈОУ за деца-Детска градинка ----- Скопје **СЕ ЗАПИРА**.

ДКСК утврди дека наводите од пријавата се потврдуваат, констатирана е повреда на одредбите од Законот за спречување корупцијата и судирот на интереси и по издаден прекршочен платен налог, извршена е уплата на предвидената глоба поради што нема елементи за натамошно постапување.

Согласно член 24 став 1 од Законот за спречување корупцијата и судирот на интереси за утврдената повреда ќе се извести надлежниот орган кој ги именувал.

Да се извести Националната агенција за европски образовни програми и мобилност Скопје.

Оваа одлука во деперсонализирана форма да се објави на веб страницата на ДКСК во рок од 5 (пет) дена од донесувањето.

### Образложение

Од страна на познат подносител, на ден 03.02.2022 година, поднесена е пријава против -----, директор на ОУ ----- Скопје дека направил договор за користење на простории и материјали од училиштето со Здружение на граѓани за ----- каде е тој сопственик, односно основач. Според подносителот на барањето, од овие причини ----- не смеел да воспоставува деловни односи и бара да се проверат донациите и спонзорствата во училиштето за потребите на Здружението. Исто така содржи наводи за неспоивост на функции против -----, директор на градинка и член на училишен одбор.

Според обезбедени податоци од Тековна состојба ----- е В.Д. Директор на ОУ ----- Скопје, како и сопственик и овластено лице на Здружение за -----.

Заради правилно утврдување на фактичката состојба ДКСК побара податоци и информации од ОУ ----- дали има воспоставено деловни односи и потпишано договори со Здружението кое е наведено во пријавата и дали ова Здружение е корисник на грант или друга финансиска поддршка.

Според добиениот одговор Здружението нема воспоставено деловни односи со училиштето за користење на простории, материјали, ниту пак има воспоставено некаков друг однос за реализација на своите активности, а единствено соработувале во рамки на проект доделен од донаторот Национална Агенција за европски образовни програми и мобилност Македонија, заедно со уште четири други организации, како носители на проектот. Во прилог е доставен Договор за грант за проект со повеќе корисници од програмата Еразмус.

Во врска со остварената финансиска поддршка, побарани се информации од Националната агенција за европски образовни програми и мобилност дали финансиските средства кои се доделуваат за добиен проект преку европски образовни програми, се средства кои може да се класифицираат како грант, заем односно финансиска поддршка од државата.

Адреса: ул. Пресвета Богородица број 3, 1000 Скопје - Република Северна Македонија

Adresa: rr. Presveta Bogorodica nr.3, 1000 Shkup - Republika e Maqedonisë së Veriut

email: [contact@dksk.org.mk](mailto:contact@dksk.org.mk)

тел/tel: +389 2 3248 930

<http://www.dksk.mk>

На ден 05.09.2022 година добиен е одговор дека во РСМ добиените средства наменети за предлог проекти од страна на Европската комисија се класифицираат како донаторски средства наменети за грант и оперативни трошоци, односно овие средства наменети за предлог проекти не претставуваат заем односно финансиска поддршка од државата. Видно од Договорот број 2020-1-MK01-KA227-SCH-094542 е склучен со повеќе корисници од програмата ЕРАЗМУС и истиот е склучен помеѓу Национална агенција за европски образовни програми и мобилност Скопје и ОУ -----.

Заради правилно и целосно утврдување на фактичката состојба беше обезбеден Договорот за Грант - Проект со повеќе корисници од програмата ЕРАЗМУС број на договор – 2020-1-MK01-KA227-SCH-094542 склучен со ОУ -----, Анексите на договорот, Анекс V, врз основа на кој од страна на корисниците му е даден мандат на координаторот за потпишување. Се констатира дека ----- при аплицирање на овој проект се нашол во состојба на судир на интереси. Имено, како апликант-корисник и тоа Координатор на наведениот проект се јавува ООУ -----, застапувано од вд директор -----. Покрај нив, како корисници се јавуваат уште пет други организации, меѓу кои се јавува и Здружение за -----, чиј сопственик-основач е исто така -----.

Во рамки на проектот Здружението за -----, прифатило со Анекс II од проектот, координаторот на проектот, а тоа е ООУ -----, да прима средства од Националната агенција што се соодветни на нивното учество, како и да презема други работи во врска со обезбедување на документи, барања и информации. Исто така, општите обврски и улогата на корисниците е уредена со Дел А од Договорот член II.2 , согласно кој корисникот мора да го известува координаторот за сите настани или околности, кои веројатно ќе влијаат или ќе го одложат спроведувањето на „акцијата“ за секоја промена во правната, финансиската, техничката, организационата или сопственичката состојба, благовремено да му ги достави на координаторот потребните податоци за изготвување на извештаите. Од друга страна, координаторот мора да го следи имплементирањето на „акцијата“, а исто така е и посредник за сите комуникации меѓу корисниците и Комисијата. Согласно склучениот Договор за грант, на ден 25.08.2021 година преку училиштето ООУ -----, на Здружението ----- - му се исплатени средства во износ од 574,070.00, како средства остварени од проектот.

Оттука, ----- во рамки на Проектот, се јавува како овластено лице на координаторот- ООУ -----, а истовремено се јавува и како еден од другите корисници на проектот преку Здружение -----, каде тој е еден од сопствениците-основачи.

Со наведеното ----- се нашол во состојба во која како службено лице има приватен интерес што влијае или може да влијае врз непристрасното вршење на неговите јавни овластувања и за тоа не побарал да биде изземен од понатамошно постапување.

Оттука ДКСК констатира дека имануваниот се нашол во состојба на судир на интереси, со што го повредил член 75 од Законот за спречување на корупцијата и судирот на интереси, казниво по член 107 став 1 алинеја 2 од истиот закон. По издаден прекршочен платен налог, изречена глоба беше платена, заради што што согласно член 47 од Законот за прекршоците не се поведува прекршочна постапка.

Во врска со лицето -----, од обезбедените податоци се констатира дека со Решение за избор-именување на директор бр.09-1108/1 од 22.12.2021 година донесено од Градоначалникот на Општина ----- именуван е за директор на ЈОУ за деца-Детска градинка -----.

Во периодот додека ја извршува функцијата директор на образовна установа, ----- е член на Учулишен одбор ОУ ----- Согласно член 124 од Законот за основното образование („Службен весник на Република Македонија“ бр. 103/2008, 33/2010, 116/2010, 156/2010, 18/2011, 42/2011, 51/2011, 6/2012, 100/2012, 24/2013, 41/2014, 116/2014, 135/2014, 10/2015, 98/2015, 145/2015 и 30/2016) училишниот одбор е орган на управување на основното училиште.

Врз основа на вака утврдена фактичка состојба ДКСК констатира дека ја прекршил забраната од член 44 став 4 од Законот за спречување на корупцијата и судирот на интереси за неспоивост на функција, согласно која избрано или именувано лице не може истовремено да врши функција на одговорно лице или член на орган на управување или надзорен орган во јавно претпријатие, јавна установа или друго правно лице кое располага со државен капитал. Ваквото дејствие е казниво согласно член 105 став 1 алинеја 1 од Законот за спречување корупцијата и судирот на интереси и за сторениот прекршок понудена е постапка за порамнување и издаден е прекршочен платен налог, по што сторителот во законски определениот рок ја плати изречената глоба и до ДКСК на ден 18.04.2023 година достави уплатница како доказ. Исто така, постапки по доставеното известување дека треба да ја отстрани констатираната состојба на судир на интереси и на ден 25.04.2023 година достави доказ дека до Учлишниот одбор ОУ ----- поднел оставка. Од овие причини и за ова лице согласно член 47 од Законот за прекршоците не се поведува прекршочна постапка.

Исто така, ДКСК на одржаната седница одлучи за утврдената повреда да ја извести Националната агенција за европски образовни програми и мобилност Скопје и надлежниот орган кои именувал, согласно член 24 став 1 од Законот за спречување корупцијата и судирот на интереси.

Имајќи го предвид наведеното, ДКСК утврди дека по преземените мерки согласно законските одредби нема елементи за натамошно постапување поради што одлучи како во диспозитивот на оваа Одлука.



По заклучок на ДКСК,  
Изработил: Д.Д.-советник  
Контролиран: К.З.-раководител  
Одобрил: С.П.Д., член на ДКСК

Адреса: ул. Пресвета Богородица број 3, 1000 Скопје - Република Северна Македонија  
Adresa: rr. Presveta Bogorodica nr.3, 1000 Shkup - Republika e Maqedonisë së Veriut

email: [contact@dksk.org.mk](mailto:contact@dksk.org.mk)

телефон/tel: +389 2 3248 930

<https://www.dksk.mk>